


Il-Knejjes tas-Sigġiewi fis-Seklu XVI u llum

Kitba ta' Carmel Vella

• Tagħrif dwar is-Sigġiewi

Is-Sigġiewi huwa wiehed mill-eqdem irhula ta' Malta. Għalkemm nafu li r-raħal imur lura sa talanqas is-seklu tlettax, ftit li xejn għandna dokumenti li jagħtu hjiel ta' fejda fuq l-istorja tar-raħal. Li wiehed jista' jobsor fiż-żgur hu li sa mill-ibgħad żminijiet missirijietna kienu nies mogħtija għax-xogħol tal-biedja, għax ir-raħal jinsab imdawwar b'firxa ta' art kbira u mogħnija b'għelieqi għammiela, li kienu jipprovdu l-għajxien tal-post u joħolqulhom xi ftit kummerç ma' l-ibliet u l-irhula f'naħat oħra tal-gżira.



Nafu wkoll li s-Sigġiwin dejjem għożżew ir-religjon nisranija u għamlu hilitom biex itellgħu knejjes fejn setgħu jagħtu qima 'l Alla u gieħ lill-qaddisin Tiegħu. Xhieda ta' dan huma l-għadd ta' mqades kbar u zgħar li wiehed għandu jsib kemm ġewwa r-raħal kif ukoll imxerrdin 'l hawn u 'l hinn fil-kampanja tiegħu.

Kemm ilu jeżisti s-Sigġiewi dejjem kellu bħala patrūn tiegħu lil San Nikola u għadd sewwa ta' knejjes, li jmorru lura fis-snin kienu telgħu f'gieħ dan il-qaddis. Jidher ukoll li l-qima lejn Marija Santissima ma kinitx tonqos, għax ħafna mill-knejjes li nafu bihom ġew iddedikati lilha taħt tioli diversi li bihom hi mogħnija.

• Irhula Dipendenti

Il-limiti tas-Sigġiewi jkopru medda kbira ta' art, tant li ħafna oqsma u għelieqi kienu jkunu bogħod ġewwa mill-qalba tar-raħal. B'hekk insibu li, sa minn żminijiet bikrin, kienu nibtu rhula ckejknin qalb l-għelieqi, bħal Hal Tabuni, Hal Kbir, Hal Niklusi (ħdejn Hal Kbir), Hal Xluq, Hal Kdieri u oħrajn, fejn ir-raħhala jew bdiewa setgħu jgħixu għal wens qrib xulxin bla ma jkollhom jitbiegħdu minn djarhom ta' kuljum wara tmiem ix-xogħol tagħhom.

Wiehed ma jridx jaħseb li dawn kienu xi rhula kbar; għall-kuntrarju, kien ikun fihom biss xi tużżana jew ftit iżjed ta' rziezet u gabubi, fejn il-bdiewa ta' dawk l-inħawi kienu jgħixu mal-familja u wkoll mal-merħliet u l-bhejjem li kien ikollhom. Kull hekk imsejjaħ raħal kien ikollu knisja waħda jew aktar fejn in-nies tal-post setgħu jaqdu l-ħtiġijiet spiritwali tagħhom. Għalhekk, dawn in-nies ma tantx kienu jersqu lejn ir-raħal il-kbir tas-Sigġiewi hlief biex jixtru xi għodda għax-xogħol tagħhom jew għal xi okkażjoni speċjali bħal xi tieg tal-familja, magħmudija tat-tfal u l-festi ewlenin ta' matul is-sena.

Iktar 'il fuq għedna li tagħrif storiku fuq is-Sigġiewi ftit li xejn għadna iżda, b'xorti tajba, dwar il-knejjes li kien hawn f'nofs is-seklu sittax jeżisti dokument ta' siwi kbir u li jien sa nagħmel użu sew minnu għal bqija ta' din il-kitba. Qed ngħid għar-rapport taż-żjara li kien għamel f'Malta l-Viżitatur Appostoliku Mons. Pietro Duzzina. Dan il-prelat tal-knisja kien għamel vizita appostolika lill-knejjes kollha li kienu jinsabu f'Malta u f'Għawdex fis-sena 1575, u wara li sħarreġ l-istat tagħhom ordna x'għandu jsir biex jissewwa l-ħażin li sab fihom u, f'çerti każi, għalaq uħud minnhom.

F'dan l-artiklu biħsiebni biss nagħti ħarsa lejn l-imqades kollha tas-Sigġiewi li kien sab u sħarreġ Mons Duzzina f'dak iż-żmien, kif ukoll lejn knejjes li fadal fir-raħal il-lum. Inżid insemmi xi rqaqat oħra li jolqtu 'l dan ir-raħal, bla ma nidhol f'dak li hareġ aktar

minn din il-vizita appostolika fl-ibliet u l-irhula l-oħra tal-gżejjer tagħna. Nibda billi nagħti sfond fil-qosor ta' kif seħhet din iż-żjara.

• Iż-Żjara ta' Mons. Duzzina

Imħabba xi inkwiet li kien inqala' fis-sena 1574 bejn l-isqof ta' Malta, Fra Martino Royas, u l-Gran Mastru Jean de la Cassière, il-Papa Gregorju XIII bagħat lill-Mons. Pietro Duzzina bħala delegat tiegħu biex iżur Malta u jistħarreg fuq il-post dak it-tilwim li kien jinvovli l-knisja u l-kavallieri ta' San Ġwann, tilwim li kien sa jwassal għal għawg serju ġewwa Malta. Il-Papa ħa din l-okkażjoni biex isir jaf f'liema stat kienet tinsab il-Knisja f'Malta; u b'dan il-ghan, Mons. Duzzina ġie maħtur ukoll Viżitatur Appostoliku biex, waqt li jkun f'Malta, jagħmel vizita appostolika lid-djoċesi taż-żewg gżejjer.

B'rihet din iż-żjara wkoll, il-Papa Gregorju sab mezz faċli kif idahħal f'dawn il-gżejjer is-Sant' Uffizzju jew l-Inkwizizzjoni. Infatti, lil Mons Duzzina tah is-setgħa li jwettag u jdahħal fis-seħħ f'Malta d-digriet tal-Konċilju ta' Trento, li kien għadu kif intemm, biex skond dawn ikun jista' jindaga u jikkastiga lill-eretiċi tal-post kif kien stabbilit fl-istatut ta' l-Inkwizizzjoni. B'din il-ħatra Mons. Duzzina sab ruħu bħala l-ewwel Inkwizitur f'Malta.

Monsinjur Duzzina wasal Malta fl-1 ta' Awissu 1574. Wara li għadda ftit jiem fil-belt Valletta, li kienet għadha kif bdiet tinbena, huwa mar joqghod fil-Palazz tal-Kanċillerija fil-Birgu fejn minnufih waqqaf it-tribunal tas-Sant' Uffizzju u minn hemm bdiet taħdem il-qorti ta' l-Inkwizizzjoni. Minn dik in-nhar sal-lum dak il-post baqa' magħruf bħala l-Palazz ta' l-Inkwizitur tal-Birgu.

Fil-Girgenti, qrib is-Sigġiewi, hemm ukoll palazz ta' l-Inkwizitur, imma dan inbena ħamsin sena wara, fl-1625, mill-inkwizitur Visconti biex iservih għall-mistrieħ matul il-btajjel, aktarx rari, li kien jieħu.

Waqt iż-żjara ta' Duzzina, l-isqof Royas kien jinsab f'Ruma mħabba, kif għedna, tilwima li kellu mal-Gran Mastru. Post l-isqof ħadu l-Vigarju Ġenerali Mons. Antonio Bartolo. Dan kien prelat ta' dehen kbir, studjuż u mħarreg sew fit-teologija u fil-letteratura. Għal xi żmien dan is-sacerdot kien kappillan fil-parroċċa taż-Żurrieq.

• Il-Viżiti tal-Knejjes

Monsinjur Duzzina beda jżur il-knejjes fil-21 ta' Jannar 1575 u temm dawn iż-żjarat fid-9 ta' Frar 1575. Huwa telaq lura lejn Ruma f'Mejju ta' l-istess sena.

Mons. Duzzina, li kien ikun dejjem akkumpanjat minn Dun Antonio Bartolo u mir-Rev. Fra Damian Taliana waqt il-viżiti li kien jagħmel, żar xejn anqas minn 469 knisja, li kienu sugġetti għall-Ordinarju, f'kull rokna ta' Malta u Għawdex. Għadd sewwa minn dawn kienu żgħar u żdingati, u għalhekk ġew minnufih profanati. Ħafna mqades oħra, li kienu jeżistu waqt iż-żjara, illum inqerdu għalkollox; xi wħud twaqqgħu u flokhom inbnew oħrajn godda li għadhom magħna sal-lum.

Bħalma ġa tajna ħjiel, Duzzina ħallielna rapport dettaljat, miktub bil-latin, dwar dawn il-knejjes, kif ukoll dwar il-kleru fil-parroċċi li kien hawn f'Malta u f'Għawdex. Ir-rapport kien imħejji b'attenzjoni kbira u b'ħafna reqqa, tant li illum hu meqjus bħala dokument prezzjuż u uniku għall-istorja tal-Knisja fil-gżejjer Maltin. Fih ġew ittrattati l-istat tal-knejjes u mqades żgħar kollha, il-qagħda tal-prelati, kanoniċi u l-kappillani f'dak li hu tagħlim, spiritwalità, stat kulturali u letterarju, kif ukoll id-dħul ta' flus u l-mezzi finanzjarji ta' dawn l-ekkleżjastici.

• Il-Viżita ta' Duzzina fis-Sigġiewi

L-ewwel żjara ta' Mons Duzzina saret fil-kattidral ta' l-Imdina u wara, bla xejn waqfien, tkomplew il-viżiti tal-knejjes u ta' kull post sagra li keinu mferrxa mad-djoċesi kollu ta' Malta u Għawdex. Il-viżita fil-Parroċċa tas-Sigġiewi twestqet nhar l-Erbgħa 2 ta' Frar 1575

meta kien kappillan Dun Giacomo Calleja.

Hawn ta' min isemmi li s-Sigġiewi kien sar parroċċa fl-1436 meta, bil-hidma ta' l-isqof Senatore di Mello, il-Papa Eugenio IV kkonċeda li jitwaqqfu 10 parroċċi ġodda f'Malta, fosthom dik tas-Sigġiewi li minnu kienu jiddependu l-irħula zġħar ta' Hal Kbir, Hal Xluq u Hal Kdieri. Kif ġa aċċennajt, dawn ma kinux hliet komunitajiet zġħar ta' bdiewa u raħħala bi ftit djar, jew aħjar irziezet, imferrxa fuq il-meded ta' art u qalb l-ġhelieqi li dawn in-ries kienu jaħdmu.

Fis-seklu sittax, meta saret iż-żjara ta' Monsinjur Duzzina, ir-raħal tas-Sigġiewi kellu madwar 280 dar u xi 1400 abitant. Hal Kbir, li kien jinsab fin-nofsinhar tas-Sigġiewi bejn il-knisja tal-provvidenza u Haġar Qim, fl-inħawi magħrufa ta' San Niklaw, kellu 20 dar. Hal Xluq, bi 30 dar, kien mifruq fuq il-wilġa bejn is-Sigġiewi u l-Qrendi. Dan il-lokal għadu hemm sal-lum imma m'għadux abitat. Hal Kdieri kellu biss sitt idjar imxerrda fost ir-raba' fil-witja li hemm mat-triq li mis-Sigġiewi twassal għar-Rabat, bejn il-knisja ta' San Blas u l-post magħruf bħala tar-Ramel. Dan ir-raħjal kien għeb għal kollox wara l-pesta li laqtet li l-ġzira fl-1592.

Qabel bdiet il-vizita fis-Sigġiewi tqaddset quddiesa bl-omelija mill-Kappillan Calleja, imbagħad il-Vizitur Appostoliku beda bil-knisja parrokkjali ta' San Nikola. Din ma kinitx il-knisja l-kbira tal-lum. Kienet knisja tas-seklu hmistax, stil Sikolu-Normann, b'artal magħgur u żewġ artali fil-ġnub. Din il-knisja illum tinsab imġarrfa ġewwa għalqa fit-triq imsemmija għaliha, Triq il-Knisja l-Qadima. Ix-xogħol ta' tħaffir u pedamenti għall-Knisja parrokkjali, li illum tiddomina l-pjazza tar-raħal inbeda fl-1674 sew sew mitt sena wara ż-żjara ta' Mons Duzzina.

Fl-istess jum li saret iż-żjara appostolika, jiġifieri fit-2 ta' Frar 1575, Monsinjur Duzzina waqqaf l-ewwel fratellanza fir-raħal, dik tas-Ssmu Sagrament, li għadha magħna sal-lum.

• Knejjes tas-Sigġiewi fis-Seklu XVI

Wara l-vizita tal-parroċċa kien imiss il-knejjes li kien hemm fis-Sigġiewi ta' dak iż-żmien. Kienu dawn:

Il-Vizitazzjoni ta' Marija, San Bastjan u San Mikiel, li t-tlieta kienu jinsabu ma' ġenb il-parroċċa jew, kif insibuha illum, il-knisja l-qadima.

Kien hemm ukoll knisja ddedikata lil San Mattew, u qrib din żewġ imqades oħra, waħda tat-Twelid ta' Marija Vergni u l-oħra ta' Santa Katerina.

Ġew mistħarrġa wkoll sitt knejjes f'ġieħ Marija Assunta, tlieta ta' San Nikola, waħda ta' San Mark, u tlieta oħra ddedikati lil San Gwann Battista, lis-Salvatur, u l-Santa Margerita. Imbagħad dawk ta' San Bartilmew u ta' San Ġakbu. Dawn it-tnejn instabu fi stat imwiegħer u ġew minnufih profanti, flimkien ma' waħda minn dawk ta' Marija Assunta u waħda mit-tlieta ta' San Nikola.

B'hekk insibu li dak iż-żmien, fir-raħal tas-Sigġiewi biss, kien hemm b'kollox 21 knisja, appartati l-matrici l-qadima.

• Imqades fl-Irħula Dipendenti

Ġewwa Hal Kbir Mons Duzzina żar 4 knejjes:- It-Twelid ta' Marija, Tluġħ is-Sema ta' Marija, Santa Ewfermja u dik ta' San Nikola, magħrufa bħala San Niklaw. Din ta' l-aħħar kienu jagħmlu minnha l-patrijiet Benedittini ta' Catania fi Sqallija. Il-knisja ta' San Niklaw li hemm illum inbniet f'nofs is-seklu sbatax, flok dik li kien hemm fi żmien iż-żjara ta' Duzzina. Il-knejjes l-oħra, li kien hemm fil-qrib, illum spicċaw u ma naf li baqa' xejn minnhom.

F'Hal Xluq, il-Vizitatur Appostoliku sab sitt imqades li tlieta minnhom kienu f'ġieħ Marija Assunta. Waħda minn dawn instabet mitluqa għal kollox u ġiet iprofanata. L-oħrajn kienu kappelli zġħar ta' San Nikola, ta' Santa Agata u tal-Vizitazzjoni ta' Marija, li ilhom żmien sew

li nqerdu għal kollox.

Hal Kdieri, kif għedna, kien irħajjal ċkejken bi ftit bdiewa u kellu knisja waħda ddedikata lil San Ġakbu. Din ukoll issa għebet mix-xena.

• Knejjes Rurali

Peress li l-limiti tas-Sigġiewi minn dejjem kien fihom territorju mdaqqa, insibu għadd gmiel ta' knejjes imferrxin ma' dawn l-inħawi. Skond ir-rapport tiegħu, Mons.Duzzina żar dawn l-14 li ser nsemmi hawn taħt:

Żewġ knejjes ta' San Ġwann Battista, li waħda kienet tinsab fi gñien fin-naħat magħrufa "Ta' Pisun", u l-oħra fl-inħawi ta' l-Imwiegel. It-tnejn insabu żdingati u ġew iprofanati. F'danl-istess lokali ta' l-Imwiegel kien hemm ukoll maqdes f'għieh San Stiefnu.

Fl-inħawi ta' Lapsi kien hemm tliet knejjes; San Nikola, l-Assunta, u t-Twelid ta' Marija, li t-tlieta li huma ġew profanati.

Fuq il-quċċata tal-Gholja, kien u għad hemm l-Annunzjata u, fil-witja taħt l-istess għolja nsibu t-Twelid ta' Marija fl-inħawi ta' Ta' Brija. F'din ix-xaqliba kien hemm ukoll San Teodoru, fejn illum insibu ċ-ċimiterju l-qadim li jgħib l-istess isem (San Dawdar), u Santa Marija ta' Attabuni fejn, fl-antik ħafna, kien hemm l-irħajjal ta' Hal Tabuni.

Fl-inħawi ta' Hal Kbir kien għad hemm l-imqades ta' San Lawrenx, it-Twelid ta' Marija Vergni u dik ta' San Ġorġ li giet profanata.

Hekk insibu li b'kollox is-Sigġiewi kien jgħodd 46 knisja filjali, jgħifieri: 21 fir-raħal, 6 f'Hal Xuq, 4 f'Hal Kbir, 1 f'Hal Kdieri u 14 imxerrdin fil-kampanja.

• X'sab Mons Duzzina

Fir-rendikont tiegħu dwar il-knejjes li kien sħarreg, Monsinjur Duzzina semma x'sab tajjeb li kien jgħaddi u dak li kien hemm bżonn jissewwa jew jitbiddel bħal, per eżempju, wiehed miż-żewġ artali laterali fil-parroċċa, dak dedikat lil San Girgor, li nstab fi stat ħażin ħafna. Monsinjur Duzzina ordna li jieħdu ħsiebu minnufih. Maqdar il-kundizzjoni tat-tabernaklu, ta' xi pissidi antikwati, ilbies sagru mżarrad, bibien li tmernru, kandlieri li għadda żmienhom, u ntietef oħra ta' din ix-xorta. Kif ġa ntqal, xi wħud mill-knejjes jew aħjar kappelli li żar, kienu fi stat ta' abbandun u, uħud minn dawn ġew iprofanati u, wara, ingħalqu u baqgħu jtmernru sakemm spicċaw għal kollox.

Kif ġa semmejt aktar 'il fuq, wara li ntemmu l-viżiti tal-knejjes, Duzzina kellew wiehed wiehed il-prelati, il-kappillani u 'l kleru kollu f'laqgħat speċjali li saru fil-knisja ta' Santu Wistin fir-Rabat. Huwa sħarreg l-istat morali u finanzjarju ta' kull wiehed u, fil-każ tal-kappillani, ra kif kienu jgħixu u l-mod li bih imexxu l-parroċċi tagħhom; imma dwar x'ħareġ minn dan l-istħarriġ m'iniex beħsiebni nitkellem f'din il-kitba.

Fuq l-għadd ta' qassisin li kien hemm fil-parroċċa ma sibt xejn fir-rapport, iżda naf minn sorsi oħra li għall-ħabta ta' nofs is-seklu sbatax fis-Sigġiewi kienhemm 29 saċerdot, 14-il kjeriku ċelibi u 2 miżżewġin. Dan jagħti ħjiel, bejn wiehed u ieħor, tan-numru ta' kleru fis-Sigġiewi meta Duzzina żar il-parroċċa xi sebgħin sena qabel.

KNEJYES TAL-LUM FIS-SIGĠIEWI U MADWARU

Kif għedna qabel, il-biċċa l-kbira minn dawn il-knejjes u kappelli maż-żmien iġġarrfu u ma fadalx ħjiel tagħhom. Illum, flimkien mal-matrici, insibu biss 10 knejjes li kollha kemm huma reġgħu nbnew, flok dawk antiki, wara ż-żjara ta' Mons Duzzina. Minn dawn 4 jinsabu fis-Sigġiewi, u 6 fil-limiti tar-raħal, kif ser naraw hawn taħt:

• Il-Matrici ta' San Nikola

Dan it-tempju imponenti illum ghandu ftit aktar minn tliet mitt sena. Kien fl-1 ta' Novembru 1675 li nghata bidu ghal din l-opra billi nftehet barriera fuq il-post biex minnha jittiehed il-gebel li kien jinhtieg. Lorenzo Gafa, perit ta' fama kbira, ghamel il-pjanta u kien inkarigat mix-xoghol.

L-ewwel gebra tpoggiet fid-19 ta' April 1676 minn Dun Duminku Farrugia, kappillan tarahal. Ix-xoghol imbaghad kompli bla waqfien, sakemm f'Novembru 1692 tlestiet il-korsija ewlenija li tberket, waqt cerimonja solenni, mill-Vigarju Ġenerali Fra Ludovico Fumicelli. Tkompila l-bini tal-kappelluni u taz-żewġ sagrestiji u wara li kienu għaddew tmintax-il sena ta' hidma, it-tempju tlesta minn dak li hu bini u beda jintuza bħala knisja parrokkjali.

Fl-1862 inghata bidu għall-bini tan-navati tal-ġnub u tal-portiku li tlestew sentejn wara. Dan kien proġett imnibbet mid-dehen tal-mibki pajżan tagħna, il-Professor Nikola Zammit. Fl-1919 inbniet il-koppla li hemm illum flok oħra li kienet baxxa ħafna.

Minn ġewwa l-knisja għandha għadd ta' opri artistici, fosthom il-kwadri titulari li hemm fil-kor, tal-pittur celebri Mattia Preti, kif ukoll pitturi oħra ta' Francesco Zahra u ta' Lazzaro Pisani. L-istatwa sabiħa ta' San Nikola saret fl-1736 mill-iskultur Pietro Felice. Dan l-istess artist ghamel ukoll l-istatwa maestuza tal-gebel li tħares il-misrah.

F'dan is-seklu saru opri oħra ta' preġju. Insemmi biss il-bdil tal-qniepen il-qodma li kienu tas-seklu sbatax, ma' sett qniepen godda li nhadmu fl-Ingilterra. Dawn ittellgħu fil-kampnar waqt cerimonja b'ħafna briju nhar il-Ħadd 28 ta' Novembru 1948.

• Santa Marija ta' Ċwerra

Dil-knisja żgħira fin-naħa t'isfel tal-pjazza nbnet għall-ewwel darba fl-1611 imma din kienet twaqqgħet u flokha nbnet dik li hemm illum fl-1742. Saret bi flus il-patrijiet Benedittini tal-Birgu li għadhom jagħmlu minnha sal-lum. Hija ħasra li l-istat strutturali ta' din il-knisja ilu għal snin twal ħazin għall-aħħar u jehtieg li xi hadd jieħu ħsiebu mill-aktar fis.

• San Ġwann Battista

Fuq in-naħa l-oħra tal-pjazza, quddiem ta' Ċwerra, hemm il-knisja ddedikata għall-Qutgħ r-Ras ta' San Ġwann. Din inbniet fl-1730, flok oħra li kien hemm fuq il-post, minn Fra Antonio Cutajar li kien kappillan ta' l-Ordni, u kienet propjetà tal-Kavallier. Meta dawn telqu minn Malta l-knisja għaddiet f'idejn il-gvern ta' Malta. Il-kwadru titulari huwa tal-pittur Francesco Zahra. Il-fundatur Cutajar hu midfun fil-knisja taht lapida tar-rham. Ritratt tiegħu jinsab imdendel fis-sagristija.

Maġenb il-knisja hemm dar u naqra ta' ospizju li jagħmlu minnhom il-patrijiet Kapuċċini. Matul l-aħħar gwerra dinjija wħud minn dawn ir-religjuzi ġew joqogħdu f'dan il-post u għamlu ħafna xogħol ta' siwi spiritwali fil-parroċċa.

• San Mark

Il-knisja l-qadima ta' San Mark fil-kuntrada ta' Ħaramija kienet ġiet maħduda u ttellgħet mill-ġdid fl-1608 mis-sur Franġisk Mamo. Din il-knisja minn dejjem kienet miżmuma b'għożża min-nies li joqogħdu madwarha u għadha tintuza sal-ġurnata tal-lum. Dari kienet tilqa' fiha l-purċissjoni tar-Rogazzjonijiet, li kienet toħroġ mill-parroċċa fit-tlett ijiem ta' qabel il-festa ta' Lapsi.

• Santa Margerita

Il-Knisja ta' Santa Margerita li kien hemm waqt iż-żjara ta' Mons Duzzina kienet tmernret u reggħet inbniet fl-1707 b'fondi mogħtija minn Pietro Tanti. Dil-knisja serviet sa żminijietna, iżda, ara l-aħħar gwerra, mħabba li kienet fi triq dejqa u saret ta' xkiel għat-traffiku li dejjem kien qed jiżdied, kellha tiċċekken minn quddiem. Illum għadha mfakkra b'daqqsxejn ta' niċċa ġol-ħajt.

KNEJJES FL-INĦAWI TAR-RAĦAL

• Tal-Providenza

Din il-knisja tinsab fejn dari kien hemm ir-raĥal ta' Hal Kbir. Il-knisja originali, li kien hemm waqt il-viżita ta' Duzzina, kienet sfat xi ffit mitluqa u fl-1774 giet iprofanata waqt iż-żjara pastorali li saret mill-isqof Alferan. Il-kappillan ta' dak iż-żmien ma ĥax gost b'dan u ĥaseb biex flokha jtella' knisja ġdida. Ix-xoġhol beda f'Novembru 1750 u tlestiet wara tliet snin, meta tbierket mill-istess kappillan fis-16 ta' Settembru 1753.

Ġhall-bidu l-knisja kienet dedikata għall-Ħarba ta' Marija fl-Eġittu. Meta fl-1804 tpoġġa l-kwadru li naraw illum, bil-Madonna u l-Bambin ibierku l-kampanja, din saret magħrufa Tal-Providenza. Il-portiku sbejjah li hemm magħħa nbeni fl-1816 biex jirfed il-ħajt tal-istess knisja li kien sofra xi ĥsarat wara li ntlaqat minn sajjetta.

• San Niklaw

L-ewwel knisja ta' San Nikola, dik li żar Monsinjur Duzzina, aktarx tmur lura sas-seklu Tnax. Dik li hemm flokha illum, magħrufa bħala San Niklaw, inbniet fi tmiem is-seklu sittax fuq art tal-patrijiet Benedittini Sqallin ta' Catania, sakemm fl-1832 din il-propjeta' ittieħdet mill-kurja ta' l-Isqof ta' Malta. San Niklaw kienet il-knisja ewlenija tar-raĥal qadim ta' Hal Kbir li, kif għedna, kien raĥal dipendenti mis-Siġġiewi. Il-knisja fiha artal wieħed bi kwadru ta' San Nikola.

• Santa Marija ta' Hal Xluq

Bħalma kienet San Niklaw għal Hal Kbir, Santa Marija kienet il-knisja ewlenija għal Hal Xluq, li wkoll kien jagħmel mal-matrici tas-Siġġiewi. Il-knisja originali kienet tas-seklu ĥmistax, bħalma kienu l-ħames knejjes l-oħra li kien hemm f'dan ir-raĥal fi żmien iż-żjara ta' Mons Duzzina. Il-knisja f'ġieħ Marija Assunta, jew Santa Marija, inbniet mill-ġdid fl-1596 minn flus il-benefattur Ġwann Pawl Buttigieg, li kien jiġi missier il-kappillan tas-Siġġiewi Dun Stefano Buttigieg.

• Tal-Karmnu fil-Fawwara

L-ewwel knisja f'ġieħ il-Madonna tal-Karmnu qalb ir-raba' tal-Fawwara kienet inbniet fl-1616 mill-fondi ta' Gerolama Ciantar. Qabel mietet din ĥalliet il-fondazzjoni lill-Konfraternità tal-Karità ta' San Pawl tal-Belt. Fl-1669 din is-Socjeta' bniet il-knisja mill-ġdid kif inhi illum. Maġenb il-knisja hemm dar għall-użu ta' min jieħu ĥsieb l-istess knisja.

• L-Annunzjata fuq Ta' l-Għolja

Il-knisja tal-Lunzjata fuq il-quccata ĥdejn is-Salib ta' l-Għolja tmur lura fis-snin sa l-1420 meta telgħet għall-ewwel darba fuq art tal-kantur tal-Kattidral Bartilmew Tonna. Fl-1494 reġgħet inbniet mill-ġdid mill-kappillan tas-Siġġiewi Dun Amatore Zammit, u fl-1680 tbiddlitilha parti minn ġewwa.

Fit-terremot il-kbir ta' l-1693 il-knisja ġġarrfet, imma reġgħet inbniet fil-pront fl-1694 bi flus mogħtija mill-poplu, l-aktar mill-ekwipaġġi tax-xwieni ta' l-ordni. Terremot ieħor fl-1856 reġa' kważi qeridha għal kollox u, bħal qabel, in-nies tas-Siġġiewi reġgħu ĥadu ĥsiebha minnufih. Il-knisja għandha artal wieħed u kwadru sabiħ ĥafna tal-Lunzjata mogħti lilha minn Fra Adobaldo Testaferrata-Abela fl-1862. Ġħal ĥafna żmien, f'jum il-Lunzjata, il-kleru u l-poplu tas-Siġġiewi kienu jtilgħu sa dil-knisja f'pellegrinaġġ biex titwettaq wegħda li kienet saret.

• Riflessjonijiet

Wara li tajna dil-ħarsa kemmxejn fit-tul dwar il-knejjes li kellu s-Siġġiewi fl-imġhoddi

u dawk li baqa' illum, ta' min jieqaf u jaħseb ftit fuq dan wirt il-qedem ta' raħalna.

Naraw, li minn 46 knisja fl-ambitu tas-Sigġiewi erba' mitt sena ilu, illum spicajna b'10 biss, li wħud minnhom ma jintużaw qatt.

Fiż-żminijiet imbiegħda li semmejna, missirijietna kienu nies twajba u tar-ruħ. Ma kinux jonqsu li qabel u wara x-xogħol jagħtu titwila u jagħmlu talba f'waħda minn dawk il-knejjes. Peress li huma kienu jgħixu fl-irziezet tagħhom, riedu li jkun hemm knejjes qribhom biex ikunu jistgħu jżuruhom bla ma jitilfu wisq hin. In-nies tar-raħal ewlieni wkoll kienu jsibuha iżjed faċli jagħmlu viżta f'kappella fil-qrib milli jimxu ta' kuljum sal-knisja l-kbira. Għal dan il-għan kienu ttellgħu dak il-għadd ta' knejjes u mqades żgħar kull fejn kienu jgħammru n-nies.

Mal-medda tas-sekli u s-nin, ċerti tradizzjonijiet ta' devozzjoni bdew imajnew u magħhom naqsu ħafna mill-knejjes li semmejna. Il-progress ta' dan l-aħħar seklu u l-mezzi aħjar ta' trasport, naqqsu l-ħtieġa li l-bdiewa jabitaw fit-tul fl-għelieqi tagħhom. B'hekk għebu ukoll dawk l-irħajjel li kienu jinbtu ma' kull riħ, flimkien ma' ħafna mqades li bihom kienu mgħammra.

Waqt li l-knejjes naqsu, il-popolazzjoni tar-raħal żdiedet bl-eluf. Il-hin ħieles żdied ukoll u kulhadd sar għandu l-hin u l-mezzi biex, jekk irid, iżur il-ftit knejjes li fadal kull meta jogħġbu. Imma, b'xorti ħażina, l-ħajja mgħaġġla u moderna nisslet bruda reliġjuża u ħafna nies in sew id-drawwiet sbieħ li kellhom l-antenati tagħna. Wieħed jittama li, bil-kultura li trawmet illum, nidraw ngħożżu aktar il-wirt prezzjuż li ħallewlna missirijietna fil-knejjes li għadhom iżejnu raħalna, u ma nonqsux li nieħdu ħsiebhom biex dawn ma jispiċċawx f' monumenti ta' ġebel samm, tajbin biss biex nuruhom lit-turisti li jiġu jżuruna.

Sorsi:

Visitatio Mons. Duzinae, 1575.

Ferris - Storia delle Chiese di Malta

Fco Abela - Malta Illustrata

*Għal Xogħol ta' Dekorazzjoni
bil-Liedna
mal-Faċċati tad-Djar,
Toroq u Każini*

Irrikorru għand NIKOL VELLA

Tel: 451142